

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī
vedāntācāryavaryo me sannidhattāṃ sadā hṛdi ||

śrī brahmapurāṇe mārkaṇḍeya kṛtā
|| śrībālamukunda stutiḥ ||

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ śrībālamukunda stutiḥ ॥

śrī mārkaṇḍeya uvāca
devadeva jagannātha māyābālavapurdhara |
trāhi mām cārupadmākṣa duḥkhitaṃ śaraṇāgatam || 1 ||

santapto'smi suraśreṣṭha saṃvartākhyena vahninā |
aṅgāravarṣabhītaṃ ca trāhi mām puruṣottama || 2 ||

śoṣitaśca pracaṇḍena vāyunā jagadāyunā |
vihvalo'haṃ tathā śrāntastrāhi mām puruṣottama || 3 ||

tāpitaśca taśāmātyaiḥ pralayāvartakādibhiḥ |
na śāntimadhigacchāmi trāhi mām puruṣottama || 4 ||

trṣitaśca kṣudhāviṣṭo duḥkhitaśca jagatpate |
trātāraṃ nātra paśyāmi trāhi mām puruṣottama || 5 ||

asminnekārṇave ghore vinaṣṭe sacarācare |
na cāntamadhigacchāmi trāhi mām puruṣottama || 6 ||

tavodare ca deveśa mayā drṣṭaṃ carācaram |
vismīto'haṃ viṣaṇṇaśca trāhi mām puruṣottama || 7 ||

saṃsāre'sminnirālambe prasīda puruṣottama |
prasīda vibudhaśreṣṭha prasīda vibudhapriya || 8 ||

prasīda vibudhāṃ nātha prasīda vibudhālaya |
prasīda sarvalokeśa jagatkāraṇakāraṇa || 9 ||

prasīda sarvakṛddeva prasīda mama bhūdhara |
prasīda salilāvāsa prasīda madhusūdana || 10 ||

prasīda kamalākānta prasīda tridaśeśvara |
prasīda kaṃsakeśīghna prasīdāriṣṭanāśana || 11 ||

prasīda kṛṣṇa daityaghna prasīda danujāntaka |
prasīda mathurāvāsa prasīda yadunandana || 12 ||

prasīda śakrāvaraja prasīda varadāvyaya |
tvam mahī tvam jalam deva tvamagnistvam samīraṇaḥ || 13 ||

tvam nabhastvam manaścaiva tvamaḥṅkāra eva ca |
tvam buddhiḥ prakṛtiścaiva sattvādyāstvam jagatpate || 14 ||

puruṣastvam jagadvyāpī puruṣādapi cottamaḥ |
tvamindriyāṇi sarvāṇi śabdādyā viśayāḥ prabho || 15 ||

tvam dikpālāśca dharmāśca vedā yajñāḥ sadakṣiṇāḥ |
tvamindrastvam śivo devastvam havistvam hutāśanaḥ || 16 ||

tvam yamaḥ pitṛrāṭṭdeva tvam rakṣodhipatiḥ svayam |
varuṇastvamapāṃ nātha tvam vāyustvam dhaneśvaraḥ || 17 ||

tvamīśānastvamanantastvam gaṇeśaśca ṣaṇmukhaḥ |
vasavastvam tathā rudrāstvamādityāśca khecarāḥ || 18 ||

dānavāstvam tathā yakṣāstvam daityāḥ samarudgaṇāḥ |
siddhāścāpsaraso nāgā gandharvāstvam sacāraṇāḥ || 19 ||

pitaro vālakhilyāśca prajānāṃ patayo'cyuta |
munayastvamṛṣigaṇāstvamaśvinau niśācarāḥ || 20 ||

anyāśca jātayastvam hi yatkiñcijjīvasaṅjñitam |
kiṃ cātra bahunoktena brahmādistambagocaram || 21 ||

bhūtaṃ bhavyaṃ bhaviṣyaṃ ca tvam jagatsacarācaram |
yatte rūpaṃ paraṃ deva kūtasthamacalam dhruvam || 22 ||

brahmādyāstanna jānanti kathamanye'lpamedhasaḥ |
deva śuddhasvabhāvo'si nityastvam prakṛteḥ paraḥ || 23 ||

avyaktaḥ śāśvato'nantaḥ sarvavyāpī maheśvaraḥ |
tvamākāśaḥ paraḥ śānto ajastvam vibhuravyayaḥ || 24 ||

evam tvāṃ nirguṇaṃ stotum kaḥ śaknoti nirañjanam |
stuto'si yanmayā deva vikalenālpacetasā |
tatsarvam devadeveśa kṣantumarhasi cāvyaya || 25 ||

|| iti śrībālamukunda stutih saṃpūrṇā ||